



TRIBUNAL GHAL TALBIET ŻGħAR

ĠUDIKATUR
AVV. DR. ILONA SCHEMBRI
LL.B., LL.D., LL.M. (Lond.), Ph.D. (Birm.)

Udjenza tat-8 ta' April 2024

Talba nru. 109/2023 IS

**VODAFONE MALTA LIMITED illum EPIC COMMUNICATIONS LIMITED (C
10865)**

VERSUS

MEINRAD CALLEJA (I.D. 0657461 (M))

IT-TRIBUNAL,

Ra illi b'Avviż tat-Talba ippreżentat fit-23 ta' Marzu 2023 (a fol. 1 et seq), is-soċjeta' attrici talbet l-ammont ta' elf mijja u tħax-il Ewro u disgħha u disgħin ċenteżmi tal-Ewro (Eur 1,112.99) rappreżentanti servizzi ta' telefonija cellulari bil-kontijiet bin-numri 5.10394.10.00.100001 u 5.10394.10.00.100000 lill-konvenut bl-ispejjeż u bl-imgħax mid-data tal-fattura relattiva sad-data tal-pagament effettiv.

Ra d-digriet ta' dan it-Tribunal tal-14 ta' ġunju 2023 fejn is-soċjeta' attrici ġiet awtorizzata tiproċedi bin-notifika tal-konvenut (a fol. 8).

Ra illi l-konvenut għie debitament notifikat bil-proċedura tal-affissjoni fl-1 ta' Novembru 2023 (a fol. 20).

Ra illi saret ukoll fil-kompletezza tagħha il-proċedura tal-affissjoni u pubblikazzjoni mis-soċjeta' attrici.

Ra illi l-konvenut ma ppreżenta ebda risposta u/jew kontro-talba u anqas deher għas-seduta wara li ġie innotifikata b'dan illi waqa' fi stat ta' kontumaċċa.

Ra illi s-soċjeta' attrici ipprezentat il-kapitoli fil-konfront tal-konvenut (a fol. 30).

Ra illi saret seduta oħra fit-18 ta' Marzu 2024 għas-subizzjoni tal-konvenut b'dan illi l-konvenut ġħal darb'oħra naqas milli jidher (a fol. 31).

Ra l-atti processwali.

Ra illi din il-kawża tħalliet għas-sentenza.

Ikkunsidra

Mill-provi u xhieda prodotti jidher čar x'kienet ir-relazzjoni bejn is-soċjeta' attrici u l-konvenut. Jidher fatt mhux kontestat illi l-konvenut kellu żewġ kontijiet mas-soċjeta' attrici bin-numri 5.10394.10.00.100001 u 5.10394.10.00.100000 (a fol. 4 u 5).

Dan it-Tribunal innota illi l-konvenut kien notifikat iż-żda l-konveut ma ressaq ebda risposta u/jew kontro-talba f'dan il-każ u anqas deher għas-seduta li kien imiss wara li kien hekk innotifikat.

Il-Kontumaċja tal-Konvenut

Hekk kif għadu ġie rrimmarkat hawn fuq, jidher mill-process illi l-konvenut ma ressaq ebda risposta u/jew kontro-talba u anqas deher għas-seduta li kien imiss wara li kien hekk innotifikat b'dan illi jwassal illi l-konvenut hu fi stat ta' kontumaċja.

It-Tribunal josserva illi l-kontumaċja waħedha ma titqiesx bħala ammissjoni tat-talba tas-soċjeta' attrici da parti l-konvenut iż-żda kontestazzjoni ta' l-istess. Ghalkemm il-konvenut baqa' kontumaci, dan ma jfissirx li hu abbanduna kull ecċezzjoni li seta' jagħmel fil-kawża u ammetta d-domandi. F'każ ta' kontumaċja jibqa' l-oneru fuq is-soċjeta' attrici li tressaq provi sal-grad ta' probabbilità u li tressaq l-aħjar prova. Il-ġudikant għandu jeżamina jekk it-talba hijiex ġustifikata independentement mill-kontumaċja tal-konvenut (ara *Fenici Insurance Agency Limited noe vs. Paul Stoner et* deċiža mill-Qorti tal-Appell [Inferjuri] fit-22 ta' Novembru 2002). L-istess intqal fis-sentenza *Blye Engineering Co. Ltd vs. Philip Borg Bellanti et* deċiža mill-Qorti tal-Appell (sede Inferjuri) fit-22 ta' Ġunju 2005:

"huwa wkoll principju ben stabbilit illi ghalkemm il-konvenut jibqa' kontumaci dan ma kellux jinftiehem bhala li hu abbanduna kull ecċezzjoni li seta' jagħti fil-kawza u ammetta d-domanda. Sta' ghall-ġudikant li jeżamina jekk it-talba hix gustifikata, indipendentement mill-kontumacija tal-konvenut. Vide Kollez. Vol. XXIX P III p 35"

Inoltre', fis-sentenza fl-ismijiet *Joseph Edmond sive Jesmonde Meilaq vs. Brian Mizzi et noe,* deċiža mill-Qorti tal-Appell (sede Superjuri) fis-27 ta' Marzu 1996 ingħad:

"Illi fl-ahħarnett irid jingħad illi skond il-gurisprudenza tal-Qrati tagħna, il-konvenut li

jibqa' kontumaci, bhal kaz odjern, ma jitqiesx li ammetta ttalba ta' l-attur, izda jitqies li jkun irrimetta ruhu ghall-gudizzju tal-Qorti. Dana ma jfissirx pero' li l-Qorti tista' tqajjem hija stess ex officio kwalunkwe eccezzjoni li l-konvenut seta' jqajjem kieku kkontesta l-kawza billi kif gie ritenut fis-sentenza ta' l-Onorabbi Qorti ta' l-Appell in re Hammet vs Genovese moghtija fil-31 ta' Jannar 1991:

"Il-Qorti m'ghandhiex tissolleva eccezzjoniet li mhiex awtorizzata espressament mill-Kodici ta' Organizzazzjoni u Procedura Civili jew minn konsiderazzjonijiet ta' ordni Pubblika. Ghaliex altrimenti tinholoq sitwazzjoni fejn il-Qorti tiddeciedi fuq eccezzjoni tagħha stess haga li mhix rakkmandabbli billi tinvolvi vjolazzjoni ta' principju kardinali tas-smiegh xieraq tal-kawza;"

L-istitut tal-kontumaċja hu intiż biss sabiex irażżan l-attegġjament tal-kontumaċja u disprezz da parti ta' min ġie čitat biex jersaq quddiem l-Onorabbi Qorti jew Tribunal (ara **Kummissarju tal-Artijiet vs. John Curmi** deċiża mill-Prim' Awla fil-31 ta' Jannar 2003).

L-Azzjoni tas-Socjeta' Attriċi

Is-soċjeta' attriċi ippreżentat kopja tal-fatturi (a fol. 4 u 5) u affidavit illi juri li l-ammont ta' elf mijā u tnax-il Ewro u disgħa u disgħin centeżmi tal-Ewro (Eur 1,112.99) rappreżentanti servizzi ta' telefonija cellulari bil-kontijiet bin-numri 5.10394.10.00.100001 u 5.10394.10.00.100000 għadu dovut mill-konvenuta (a fol. 6). Ukoll, tali kopja tal-fatturi juru b'mod ċar kemm dak li ħallas il-konvenut u anke dak li għadu dovut b'dan illi jidher illi s-soċjeta' attriċi ippreżentat b'mod ġust l-istorja kollha. Dan juri ċar illi s-soċjeta' attriċi ippruvat it-talba tagħha sal-grad ta' probabbilita' hekk kif titlob il-Liġi.

Fir-rigward ta' dan l-ammont dovut mill-konvenut lis-soċjeta' attriċi, is-soċjeta' attriċi qiegħda titlob l-imgħax. F'dan ir-rigward, it-Tribunal jagħmel referenza għall-artikolu 1141 tal-Kodiċi Ċivili, Kap. 16 tal-Liġijiet ta' Malta. F'dan il-każ, jidher illi tali obbligazzjoni hija ta' natura kummerċjali skond Artikolu 5 (e) il-Kodiċi tal-Kummerċ, Kap. 13 tal-Liġijiet ta' Malta. B'dan illi għaldaqstant, għandu japplika is-sub-artikolu 1 tal-Artikolu 1141 hawn imsemmi. Għaldaqstant, tali imgħax beda jiddekorri mid-data ta' kull fattura hekk mhux imħallsa u tali imgħax jibqa' jiddekorri sakemm isir il-ħlas effettiv. B'dan ukoll illi l-imgħax ta' tmienja fil-mija (8%) ikun applikabbli. L-imgħax ta' tmienja fil-mija (8%) hu dak l-ammont ipprovdut fil-Kodiċi Ċivili illi għandu japplika, sakemm il-partijiet ma jiftiehmux fuq ammonti inqas jew sakemm ma tkunx applikabbli il-legiżlazzjoni sussidjarja 16.06, u liema żewġ eċċezzjonijiet ma japplikawx f'dan il-każ.

Decide

Għaldaqstant, dan it-Tribunal jaqta' u jiddeċiedi billi jilqa' t-talba tas-soċjeta' attriċi għall-ammont ta' elf mijā u tnax-il Ewro u disgħa u disgħin centeżmi tal-Ewro (Eur 1,112.99) rappreżentanti servizzi ta' telefonija cellulari bil-kontijiet bin-numri 5.10394.10.00.100001 u

5.10394.10.00.100000 lill-konvenut u bl-imgħax tat-tmienja fil-mija (8%) mid-data tal-fattura relattiva sad-data tal-pagament effettiv.

L-ispejjeż ġudizzjarji marbuta ma' dawn il-proċeduri huma kollha a kariku tal-konvenut.

Avv. Ilona Schembri

Ġudikatur